



QORTI TA' L-APPELL KRIMINALI

**ONOR. IMHALLEF
JOSEPH GALEA DEBONO**

Seduta ta' l-20 ta' Ottubru, 2005

Appell Kriminali Numru. 267/2005

**Il-Pulizija
Vs
Daniel Bonnici**

Il-Qorti,

Rat l-akkuza dedotta kontra l-appellant quddiem il-Qorti tal-Magistrati (Malta) bhala Qorti ta' Gudikatura Kriminali talli fis-17 ta' Dicembru, 2000, ghall-habta tas-6.30 a.m., waqt li kien qed isuq vettura nru. EAQ-631 minn Triq it-Torri ghal Triq l-Indipendenza, Mosta :

- 1) b'manjiera bla kont;**
- 2) b'manjiera perikoluza;**
- 3) b'nuqqas ta' hsieb bi traskuragni u b'nuqqas ta' tharis tar-regolamenti, habat ma' vettura nru. FAM-457 u nvolontarjament ikkaguna offizi ta' natura hafifa salva kumplikazzjonijiet fuq il-persuna ta' Vincent**

Agius skond kif iccertifika Dr. Louis Cassar White M.D. ta' St. Luke' hospital;

4) saq l-istess vettura meta ma kienx f'kundizzjoni li jsuq minhabba xorb jew drogi;

5) irrifjuta jew naqas milli jaghti kampjun tan-nifs skond il-ligi;

6) ingurja bil-kliem lil PC 1528 Hammit, persuna nkarigata skond il-ligi minn servizz pubbliku, waqt li kien jaghmel jew minhabba li kien ghamel dan is-servizz, jew bil-hsieb li jbezzghu jew jinfluwxix fuqu kontra l-ligi fl-esekuzzjoni ta' dak is-servizz.

Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali tad-19 ta' Settembru, 2005, li biha wara li rat l-artikoli tal-ligi 15(1)(a)(2), 15E(4) u 15A tal-Kap. 65 kif ukoll l-artikoli 226 u 95 tal-Kap. 9, ma sabitx lill-imputat hati tat-tieni w ir-raba' akkuza izda hati tal-ewwel, it-tielet u s-sitt akkuza, w ikkundannatu ghall-hlas ta' multa ta' tlett mitt lira Maltin (LM300), u skwalifikatu milli jkollu jew jottjeni licenzja tas-sewqan ghal zmien sitt (6) xhur.

Rat ir-rikors tal-appellant minnu pprezentat fit-30 ta' Settembru, 2005, li bih talab li din il-Qorti joghgobha tikkonferma s-sentenza appellata in kwantu lliberatu mill-akkuzi fl-istess sentenza indikati, w tirrevoka l-istess sentenza f'dik il-parti li sabet lill-imputat parzjalment hati ta' certi akkuzi, w – minghajr pregudizju li f'kaz ta' konferma ta' dik is-sentenza – li timmodifika l-piena mposta billi tnaqqasha ragjonevolment.

Fliet l-atti kollha processwali.

Rat il-verbal tal-Avukat Generali li bih eccepixxa in-nullita' tar-rikors tal-appell ghaliex ma ntalbitx ir-riforma tas-sentenza appellata, kif ried isir "ad validitatemn" skond l-artikolu 419 (1) (c) tal-Kodici Kriminali.

Semghet it-trattazzjoni dwar din il-pregudizzjali ;

Ikkonsidrat;

Illi l-appellant kien gie akkuzat ta' sitt (6) imputazzjonijiet quddiem l-Ewwel Qorti. Hu ma nstabx hati tat-tien w r-raba' imputazzjonijiet u gie liberat minnhom u nstab hati ta' imputazzjonijiet ohrajn. Fir-rikors tal-appell pero' hu talab testwalment hekk :-

“li din l-Onorabli Qorti tikkonferma dik is-sentenza in quantu illiberatu mill-akkuzi fl-istess sentenza indikati , u tirrevoka l-istess sentenza f' dik il-parti li sabet lill-imputat parzjalment hati ta' certi akkuzi, u – minghajr pregudizzju li f' kaz ta' konferma ta' dik is-sentenza – li timmodifika l-piena imposta billi tnaqqasha ragonevolment”

Illi hemm lista formidabbli ta' decizjonijiet ta' din il-Qorti diversament preseduta fejn dejjem giet dikjarata n-nullita' tal-appell - liema nullita' hija anki sollevabbli “ex officio” - meta talba kellha tkun dik ta' riforma jew varjazzjoni tas-sentenza izda, minnflok tintalab ir-revoka taghha, ghax dan igib bhala konsegwenza li ma jkunx gie osservat il-paragrafu (c) tas-subartikolu (1) tal-Artikolu 419 tal-Kodici Kriminali , b'mod ghalhekk li l-istess rikors tal-appell ikun null . (App. Krim. Pul. vs. Mario Camilleri” –[3.12.2001]; Il-Pulizija vs. Joe Borg [21.7.1995] u ohrajn).

Illi din il-Qorti diversament preseduta dahlet *funditus* f'din il-kwistjoni fl-appell kriminali “Il-Pulizija vs. Joseph Galea [30.6.1995] (Per V. De Gaetano J.) fejn gie ritenut li :-

“minn ezami tal-gurisprudenza rigward in-nullita' ta' appell, il-Qorti ta' l-Appell Kriminali waslet ghas-segweni konkluzzjonijiet :-

(a) Bhala regola generali, l-artikolu 419 (1) , cioe' li r-rikors ghandu jkun fih it-talba ghat-thassir jew ghat-tibdil tas-sentenza , giet “very strictly and rigidly interpreted” - (“The Police vs. John Hill”, Criminal Appeal, [23.9.1972]

(b) ghalkemm il-ligi titkellem dwar talba ghat-thassir jew ghal tibdil , fil-prassi ta' din il-Qorti dejjem gie accettat , fil-kazijiet li hekk jippermettu , li jkun hemm kemm talba ghat-thassir kif ukoll talba ghat-tibdil , PURCHE' LI DIN IT-TALBA TKUN SUBORDINATA GHALL-EWWEL WAHDA (enfasi ta' din il-Qorti). In fatti ,anki jekk jintalab biss it-thassir , din il-Qorti tista' flok thassar ghal kollox is-sentenza u konsegwentement tillibera lill-appellant jew issib hati lill-appellat - skond min ikun appella - tilqa' l-appell in parti u tbiddel is-sentenza , per ezempju limitatament ghall-piena inflitta fuq l-appellant . Mill-banda l-ohra , jekk is-sentenza appellata tkun in parti sabet hati lill-appellant u in parti illiberatu minn xi akkuzi jew imputazzjonijiet , gie dejjem ritenut li jekk flok talba ghat-tibdil issir talba ghat-thassir , ir-rikors ikun null. “ (enfasi ta' din il-Qorti), (“Pul.vs. Anthony Zammit” ([1.10.60], Vol. XLIV , iv. p.940); “Pul. vs. Richard Vincenti Kind” , App. Krim. [16.9.72]; “Pul. vs. Carmelo Agius” , App. Krim. [4.10.1972].

Illi sentenzi ohra li minnhom kienu jemergu dawn il-principji huma : “La Polizia vs. Ernesto Laiviera”, [18.10.1930] ; Vol. XXVII , iv. P.829; “La Polizia vs Carmelo Carabott et.” [8.11.1933], Vol. XXVIII, iv. P.205; Pulizija vs. Francis Saviour Zammit Cutajar , App.Krim. [23.1.1971]; Pulizija vs. Carmelo Farrugia et. App. Krim. [11.11.1976] ; Pulizija vs. Carmelo sive Lino Scicluna , App. Krim.[1.9.1977]; Pulizija vs. Victor Anthony Camilleri et , [26.4.1985]; Pulizija vs. Anthony Zammit [1.10.1960] Vol. XLIV , iv. P.940 ; Pulizija vs. Richard Vincenti Kind , App. Krim. [16.9.1972] ; Pulizija vs. Carmelo Agius App. Krim. [14.10.1972]; Pulizija vs. Emmanuel Bonnici , App. Krim. [5.10.1990]; Pulizija vs. Joseph Desira [18.3.1972] ; Pulizija vs. Crusifix Buttigieg , [18.3.1972]; u Pulizija vs. John Vella Chretien App. Krim. [6. 5. 1972] u Il-Pulizija vs. Jesmond Farrugia [13.2.2001].

Illi fid-dawl tal-gurisprudenza fuq citata , ghandha tintalab ir-revoka JEW ir-riforma w fil-fatt hekk tghid il-ligi fl-artikolu fuq citat .

Ghalhekk fil-kaz in ezami, ladarba l-appellant ma kienx gie misjub hati tal-akkuzi kollha dedotti kontra tieghu w di fatti kien gie liberat mit-tieni w r-raba' akkuzi, hu kellu jitlob l-ewwel nett ir-riforma tas-sentenza appellata w umbaghad jghaddi biex jghid x' ghandu jigi konfermat u x' ghandu jigi revokat fid-dettall u mhux kif ghamel fir-rikors in dizamina.

Ghal dawn il-motivi din il-Qorti qed tilqa' l-pregudizzjali tal-Avukat Generali u tiddikjara l-appell null u tastjeni milli tiehu konjizzjoni ulterjuri tieghu.

< Sentenza Finali >

-----TMIEM-----